

APPREZZAMENT

Dun Ġwann Grech

1923 - 2011

Dun Ġwann Grech twieled ix-Xewkija, Ghawdex, fid-19 ta' Lulju 1923. Wara li attenda l-Iskola Primarja tax-Xewkija, huwa kompla l-istudji tiegħu fis-Seminarju tal-Qalb ta' Ġesù, fir-Rabat, Ghawdex. Hu hass li l-Mulej kien qiegħed isejjaħlu għas-saċerdozju; għalhekk wara l-kors ta' seba' snin fis-Seminarju hu kien ordnat saċerdot mill-Isqof Mons. Giuseppe Pace, fil-Katidral ta' Ghawdex, fit-22 ta' Mejju 1948. Dun Ġwann qaddes l-Ewwel Quddiesa sollenni tiegħu fil-Knisja Parrokkjali tax-Xewkija fl-20 ta' Ġunju 1948.

Bħala Viċi Parroku f'rahal twelidu, minbarra ċ-ċelebrazzjoni kuljum tal-Quddiesa, Dun Ġwann kien jagħti wkoll servizzi oħra fosthom, il-Qrar, ir-reċita tar-Rużarju u l-Barka Sagramentali kull flgħaxija, sigħat tal-Adorazzjoni u kura spiritwali tal-morda u l-moribondi. Għal diversi snin serva bħala Direttur Spiritwali tal-Għaqdiet Religjużi, il-Legjun ta' Marija u l-Azzjoni Kattolika, kif ukoll tal-Banda "Il-Prekursur". Kien ukoll għalliem fl-Iskola Sekondarja Ninu Cremona fir-Rabat, Ghawdex, għal aktar minn għoxrin sena.

Il-hidma saċerdotali tiegħu ma kinitx limitata għall-Parroċċa tax-Xewkija. Fil-fatt għal aktar minn tletin sena Dun Ġwann kien konfessur regolari fil-Parroċċa tal-Munxar, għadda snin twal fl-Italja, f'parroċċi fi Prato u Ruma, kif ukoll, għal bosta snin huwa kien imur bħala *supply priest* l-Ingilterra, il-Kanada, l-Istati Uniti u l-Awstralja.

Dun Ġwann kellu hafna għal qalbu lil raħal twelidu, ix-Xewkija, u l-Patron tiegħu San Ġwann Battista. Fil-fatt hu kien wieħed minn ta' quddiem biex jipperswadi lill-Isqof Giuseppe

Pace sabiex jagħti l-permessi meħtieġa biex tinbena l-Knisja **R o t u n d a**. Flimkien mal-qassisin l-oħra tal-Parroċċa huwa kien iħabrek biex jiġbor il-fondi kemm kull gimgha, fil-gabra

"tax-xelin" kull familja, kif ukoll fl-organizzazzjoni ta' fieri, ġiti u attivitajiet oħra. Il-holma tiegħu u tax-Xewkin kollha saret realtà meta tqegħdet l-Ewwel Gebla tal-Knisja Rotunda fl-1952 u t-tqegħid tas-salib tal-Koppla fl-1970. Meta mbagħad, fl-1972, laħaq bħala Arċipriet Dun Karm Mercieca, huwa flimkien mal-qassisin l-oħra tal-Parroċċa, għenu biex jitwettqu l-proġetti kbar u numerużi fl-intern tar-Rotunda, fosthom il-prospettivi, il-paviment tal-irħam, il-presbiterju u l-artal maġġur tal-irħam, il-konfessjonarji, pitturi u l-kumpliment. Fl-aħħar proġett kbir tas-sett tal-qniepen godda, Dun Ġwann ta s-sehem tiegħu ukoll bħal kull Xewki iehor.

Dun Ġwann kien jieħu sehem attiv fiċ-ċelebrazzjonijiet Liturġiċi tal-festa tal-Patron tar-raħal, San Ġwann Battista. Kien jinteressa ruħu fl-armar u l-marċi u kien jagħraf jagħti tifsira nisranija lill-festa ukoll fiċ-ċelebrazzjonijiet esterni.

Fl-aħħar snin ta' ħajtu huwa refa' s-salib tal-mard b'rassenjazzjoni kbira. Minkejja li saħħtu ddgħajfet hafna u l-vista tilifha għal kollox, huwa xorta waħda baqa' sal-aħħar jiċċelebra l-Quddiesa, mghejjun minn saċerdot iehor. Wara xi jiem rikoverat fl-Isptar Generali ta' Ghawdex, ruħu ttajret lejn il-Hallieq nhar il-21 ta' Ottubru 2011, fl-età ta' 88 sena, biex jieħu minn għandu l-premjura tal-hidma vasta tiegħu fil-Għalqa tal-Mulej.

Il-poplu tax-Xewkija wera l-apprezzament tiegħu lejn Dun Ġwann Grech u x-xogħol li wettaq bħala saċerdot billi attenda b'mod numeruż għall-funeral tiegħu li fih hadet sehem ukoll il-Banda "Il-Prekursur". Irroddu ħajr lil Alla li għoġbu jagħtina lil Dun Ġwann Grech li għal 63 sena qeda l-ministeru saċerdotali għall-glorja ta' Alla u għas-servizz tal-erwieħ. Agħtih O Mulej, il-mistrieħ ta' Dejjem.

Bennie Mercieca

